

## ”جاوید دانش کا سفر ”مزید آوارگی“ کے آئینے میں“

فاطمہ خاتون، ریسرچ اسکالر

(شعبہ عربی، فارسی اردو اور مطالعات اسلامی)

بھاشا بھون، ویٹو بھارتی یونیورسٹی، شانتی نیکٹن

ملخص

کناڈا جیسے ملک میں اردو ادب کی آبیاری کرنے والوں میں ایک نام جاوید دانش کا ہے۔ وہ اچھے ڈرامہ نگار، آرٹسٹ، ہدایت کار، مترجم، شاعر اور ادیب ہیں۔ جہاں وہ اپنے داستانی ڈراموں کیلئے مشہور ہیں وہی انکے سفر نامے ادبی دنیا میں خاص اہمیت کے حامل ہیں۔ ان کا پہلا سفر نامہ ”آوارگی“ ۱۹۸۶ء میں منظر عام پر آیا۔ جو یورپ اور امریکہ کے سفر کی روداد ہے۔ اس کی اگلی کڑی انکا دوسرا سفر نامہ ”مزید آوارگی“ ہے جو ۱۹۹۴ء میں منظر عام پر آیا۔ یہ سفر نامہ جاوید دانش کے سفر جاپان، ہانگ کانگ اور بنگاک کی منہ بولتی تصویر ہے۔ اس کتاب میں پندرہ ابواب سفر جاپان پر مبنی ہے جو ۶ مارچ سے شروع ہو کر ۲۰ مارچ پر ختم ہوتا ہے۔ دوسرا حصہ ہانگ کانگ کی روداد ہے جو ۴ ابواب پر مشتمل ہے۔ بقیہ ۵ ابواب میں شہر بنگاک کے سفر کا ذکر ہے۔ ”مزید آوارگی“ کو ہم سفر جاپان کیلئے ایک guide کے طور پر بھی دیکھ سکتے ہیں۔ جسمیں وہاں کے رہن سہن، تہذیب و ثقافت کے ساتھ وہاں کی یونیورسٹیوں میں اردو ادب کے فروغ کا مکمل خاکہ ملتا ہے۔ ہانگ کانگ اور بنگاک والے حصے میں انہوں نے وہاں کی سیاسی، معاشی، سماجی و تہذیبی زندگی کو پیش کرنے کے ساتھ وہاں کے استحصال زدہ لوگوں کے انقلابی جذبات کا بے بکانہ اظہار کیا ہے۔ اس سفر نامہ میں جاوید دانش کا پر شکوہ اسلوب، فکر و نظر کی بالیدگی، جمالیاتی رویے، منظر کشی کی

دلکشی، اشخاص کی شخصیت کی عکاسی وغیرہ درجہ کمال پر ہے۔

انسان کی پیدائش سے لیکر موت تک اس کی زندگی مختلف مراحل سے ہو کر گذرتی ہے۔ ان مراحل کو ہم زندگی کا سفر بھی کہہ سکتے ہیں۔ سکونت کو موت کی علامت کہی جاتی ہے۔ اس دنیا میں بہت سے ایسے لوگ ہیں جو اپنی زندگی کو کسی نہ کسی چیز کیلئے وقف کر دیتے ہیں اور یہ جنون اگر ان کا کام بن جائے تو ان کے ہنر میں نکھار پیدا ہوتا ہے، ایسے ہی شخص میں ایک اہم نام جاوید دانش کا ہے۔ ان کو بچپن سے دنیا دیکھنے کا جنون تھا جس کو خدا نے قبول کیا اور یہی ان کا کام بھی بن گیا۔ وہ کناڈا میں رہ کر جہاں بخوبی اپنا بزنس چلاتے ہے وہی وہ رنگ منج سے جڑ کر ساری دنیا میں اپنے ڈراموں سے دھوم مچا رہے ہیں۔ وہ ایک اچھے ڈرامہ نگار، آرٹسٹ، ہدایت کار، مترجم، شاعر اور ادیب ہیں وہی ان کے سفر نامے اردو میں ایک اہم اضافہ کی حیثیت رکھتے ہیں۔ اردو زبان میں سفر نامہ کی ابتداء کا سہرا یوسف خان کمبل پوش کے سر بندھتا ہے۔ ان کے بعد مختلف ادوار میں کئی ادیب اس فن کو تقویت دینے میں لگے ہیں موجودہ دور میں بھی سفر نامہ لکھنے والوں کی اچھی خاصی تعداد ہے جن میں گوپی چند نارنگ (سفر آشنا) عقیل رضوی (لندن اولندن) ابن انشا (دنیا گول ہے، ابن بطوطہ کے تعاقب میں) جگن ناتھ آزاد (جنوبی ہند میں دو ہفتے، پٹنن کے دیس میں، کولمبس کے دیس میں، مجتبیٰ حسین (چلو جاپان چلو) عبدالماجد دریا آبادی (سیاحت ماجدی) جاوید دانش (آوارگی، مزید آوارگی) وغیرہ خاص طور پر قابل ذکر ہیں، ان میں جاوید دانش کا منفرد انداز پیش کش اپنی مثال آپ ہے۔ ان کا پہلا سفر نامہ ”آوارگی 1986ء میں منظر عام پر آیا، یہ سفر نامہ یورپ اور امریکہ، کے سفر پر مبنی ہے جسے دانشور طبقہ نے خوب سراہا۔ ان کی شگفتہ و رواں زبان، معلومات سے لبریز پُر شگاہ لب و لہجہ سے کئی نقاد متاثر ہو کر انہیں اور سفر نامہ لکھنے کی تلقین کرنے لگے۔ ان کی خصوصیات کا اعتراف کرتے ہوئے ”طلوع افکار“ کراچی، رقمطراز ہیں کہ

”جاوید دانش نے بڑی محنت، دقت نظر اور کاوش و کوشش سے اپنی سفری یادداشتوں کو قلمبند کیا ہے اور اپنی دانش جوئی و دانشوری کا قدم قدم پر ثبوت دیا

ہے۔ ان کا سفر نامہ ”آوارگی“ دلچسپ بھی ہے اور معلومات افزا بھی۔ شاعری، مصوری اور ادب کے حوالے سے اس کتاب میں قابل قدر معلومات بڑی شگفتہ اور رواں زبان میں بیان کی گئی ہیں..... جاوید دانش شاعر ہیں، نثر نگار ہیں اور ڈرامہ کے حوالے سے فنکار بھی، اسی لئے ان کے سفر نامے میں بھی یہ تینوں عناصر دھنک کے رنگوں کی طرح مدغم اور گاہے گاہے جلوہ گر ہیں۔ ان کا سفر نامہ ختم کرنے کے بعد دل ان کی مزید آوارگی کا تمنائی ہو گیا۔“ (ماخوذ از بیک کور ”مزید آوارگی“)

گویا افکار کی تمنا کو پورا کرتے ہوئے، جاوید دانش نے اپنے دوسرے سفر نامہ کا نام ہی ”مزید آوارگی“ رکھ دیا جسکی اشاعت 1994ء میں ہوئی۔ اس سفر نامے میں مذکورہ تمام خصوصیات اور بھی تابناکی کے ساتھ جلوہ افروز ہے۔

جاوید دانش کو سیاحت کا شوق بچپن سے تھا جسکی تکمیل کیلئے ٹیوشن بھی پڑھاتے رہے آخر کار وقت کے ایک اہم موڑ پر انہیں مستقل طور پر بیرون ملک کا سفر کرنا پڑا۔ شروع سے انہیں والد کا پورا تعاون ملا۔ نویں کلاس میں تھے جب انہوں نے کلکتہ سے باہر سفر کرنے کا سوچا ان کے ابتدائی سفر کے متعلق انکی چھوٹی بہن زینت رشید لکھتی ہے کہ

”اسی سال گرمیوں کی چھٹی میں اس بات پر ایک ہنگامہ کھڑا ہو گیا کہ جاوید صاحب دہلی اور آگرہ وغیرہ کی سیر کرنے کسی دوست کے ساتھ جا رہے ہیں۔ بنیادی طور پر ہماری اماں بہت ڈرپوک قسم کی ہیں وہ کسی طرح تیار نہ تھیں۔ مگر والد صاحب نے اجازت دے دی۔ یہ دانش صاحب کا پہلا سفر کلکتہ کے باہر کا تھا۔“

(دانش جسے کہتے ہیں، از زینت رشید، مطبوعہ ترکش، جاوید دانش نمبر، گلستاں پبلی کیشنز، کلکتہ جنوری

تمارچ 2005ء، ص: 32)

جس انسان کیلئے سفر اتنا اہم ہو جائے اسکے لئے یہ مقدم ہو جاتا ہے۔ جاوید دانش خود اپنے سفر کو مقدم مانتے ہیں کیونکہ اسکے ذریعہ انہیں خود شناسی کا موقع ملتا ہے۔ وہ خود اعتراف کرتے ہیں کہ

”تمام سفری دشواریوں کے باوجود میں ایک نئے سفر کے لئے خود کو ہمیشہ

پاہ رکاب پاتا ہوں۔ جتنا سفر میں کر چکا ہوں اتنا ہی دنیا اور اپنے آپ کو

سمجھتا چلا جا رہا ہوں۔ اب سفر کا سلسلہ داخلی ہے۔ سفر نہ صرف میرا مقدر

ہے بلکہ میرے لئے مقدم بھی ہے!“ (ماخوذ از پیش لفظ۔ مزید آوارگی)

جاوید دانش جو اپنے سفر کو مقدم مانتے ہیں وہ سفر کے دوران چھوٹے سے چھوٹے حالات و واقعات کو جذب کر کے اسے اپنے مشاہدے و تجربے کی بھٹی میں جلا کر کندن بنا لیتے ہیں جس سے انکی تخلیق جاندار ہو جاتی ہے۔ کچھ لوگوں کا خیال ہے کہ سفر نامہ لکھنے کے لئے سفر کرنا ضروری نہیں بلکہ تخیل کی مدد سے بھی سفر نامہ لکھا جاسکتا ہے۔ مگر میرا خود ذاتی خیال ہے کہ ایسے سفر نامے بنا روح کے جسم کے مانند ہوں گے۔ جبکہ جاوید دانش اپنے سفر ناموں کے ہر لہجہ کو خود جی کر اسمیں حیات جاوداں پیدا کر دیتے ہیں۔ جاوید دانش کے سفر نامہ ”مزید آوارگی“ میں ۲۴ ابواب ہیں جو ذیلی عنوانات کے ساتھ ۲۵۴ صفحات پر پھیلے ہوئے ہیں، اس سفر نامے کے ذیلی عنوانات اتنے دلکش ہیں کہ نہ چاہ کر بھی قاری اسے پڑھنے پر مجبور ہو جاتا ہے۔ جاوید دانش کا انداز بیان اتنا شگفتہ اور دلکش ہے کہ قاری اس کے سحر میں کھو کر اس کتاب کو ختم کئے بغیر نہیں رہ سکتا۔ ان کا ظریفانہ اسلوب اور عنوانات اس کتاب میں چار چاند لگاتے ہیں۔ اس کتاب کے کچھ ظریفانہ عنوانات دیکھئے ”جاپان پہنچتے ہی ہم لکھ پتی بن گئے مگر“ ”ہاں! میں نے کچی مچھلی کھائی“ ”کانگریٹ کی جنگل میں منگل“ ”تیسم عارفانہ سے غسل عاشقانہ تک“ اور ”ایمان مجھے روکے ہے تو کھینچے ہے مجھے کفر“ وغیرہ

”مزید آوارگی“ میں جاوید دانش نے سفر جاپان، ہانگ کانگ اور بنکاک کی روداد کو قلمبند کیا ہے۔ ان کا مشاہدہ اتنا عمیق ہے کہ اسمیں وہاں کی تہذیب و تمدن، معاشرتی اور ثقافتی

زندگی، زبان، علمی اداروں کے احوال، درس و تدریس کا معیار، رسم و رواج، بدھ مذہب کے عقائد، توہم پرستی، تاریخی مقامات، فلک بوس عمارتیں، سیاحتی مراکز، قدرتی مناظر، آثار قدیمہ وغیرہ کا پورا نقشہ اپنی آب و تاب کے ساتھ پیش کر دیا ہے۔ اس کتاب میں پندرہ ابواب سفر جاپان پر مبنی ہیں جو ۶ مارچ سے شروع ہو کر ۲۰ مارچ پر ختم ہوتا ہے۔ دوسرے سفر ہانگ کانگ کی روداد ۴ ابواب پر مشتمل ہے۔ بقیہ ۵ ابواب میں شہر بنگاک کے سفر کا ذکر ہے۔

جاوید دانش کے سفر ناموں کے عنوان بھی بہت معنی خیز ہیں ”آوارگی“ اور ”مزید آوارگی“ پہلی نظر میں لگتا ہے کہ یہ کسی آوارہ گرد کی آواری داستان ہوگی مگر جب ہم ان کتابوں کا مطالعہ کرتے ہیں تو پتہ چلتا ہے، جاوید دانش نے لفظ ”آوارگی“ میں کتنی جامعیت اور معنویت بھر دی ہے۔ اپنی سیر و سیاحت کو آوارگی کا نام دیکر انہوں نے اپنی کھلی ذہنیت کا مظاہرہ کیا ہے۔ جاوید دانش کی ”مزید آوارگی“ اسی کھلے ذہن کی غماز ہے۔ اس کتاب کے زیادہ تر حصے سفر جاپان پر مشتمل ہیں اس لئے قاری کا ذہن جاپان کی سیاحت پر زیادہ مرکوز رہتا ہے مگر بقیہ حصہ بھی کافی دلکش و متاثر کن ہے۔ جاوید دانش سے قبل مجتبیٰ حسین نے بھی سفر جاپان کا سفر نامہ لکھا ہے یہی وجہ ہے کہ اس سفر نامے کو ہم اس کی دوسری کڑی بھی کہہ سکتے ہیں جو بہت جامع ہے۔ اس کتاب میں کئی بار جاوید دانش نے مجتبیٰ حسین کی مریدی کا ذکر کیا ہے گویا انکے نظریفانہ انداز کے پیر مجتبیٰ حسین ہیں۔ انہوں نے خود لکھا ہے کہ:

”ویسے مجتبیٰ صاحب میرے نظرائقی پیر ہیں۔ ان کی دل و جان سے قدر کرتا ہوں۔“

مجتبیٰ حسین نہ صرف ان کے نظرائقی پیر ہیں بلکہ گمان ہوتا ہے کہ انہوں نے مجتبیٰ صاحب کے سفر جاپان سے متاثر ہو کر خود بھی اس دیار غیر کے سفر کو نکل پڑے، اور کئی جگہ مجتبیٰ حسین سے استفادہ کرنے کے ساتھ ان کے تنبیہ کا احترام کرتے نظر آتے ہیں۔ بلٹ ٹرین میں سفر کے متعلق لکھتے ہیں کہ

”مجتبیٰ صاحب نے نہ صرف تنبیہ کی تھی بلکہ ”بلٹ ٹرین میں کبھی نہ بیٹھو“

سے متعلق ایک لمبا چوڑا مضمون بھی اپنے سفر نامے میں لکھ مارا تھا۔ مانا آج تک ہم نے بزرگوں کے سفر ناموں سے استفادہ نہ کیا تھا (نہ کرنا چاہتا تھا) مگر مجتبیٰ صاحب سے مجھے بزرگوں سی عقیدت اور دوستوں سا پیار تھا۔ وہ میرے منہ بولے استاد بھی تھے ان کی بات رد کرنے میں ہم شش و پنج میں مبتلا تھے۔“ (”مزید آوارگی، از جاوید دانش، جنوری 1994ء ص: 106)

یہ جاوید دانش کی شخصیت ہے کہ وہ اس حقیقت کا اعتراف خود کرتے ہیں کہ انہوں نے مجتبیٰ حسین کے سفر نامے سے فیض اٹھایا ہے۔

جاوید دانش جہاں مختلف ممالک کا سفر کر چکے ہیں وہی ہندوستان کی تہذیب و تمدن اور اسکی گونا گوں خصوصیات انکے ذہن کے دریچوں سے ہمیشہ جھانکتے دیکھائی دیتے ہیں یہی وجہ ہے کہ ”مزید آوارگی“ میں جگہ جگہ انہوں نے مشرق بعید کا تقابلی مطالعہ ہندوستان اور شمالی امریکی سے کیا ہے جس سے نہ صرف قاری کے علم میں اضافہ ہوتا ہے بلکہ ہمارے اندر دنیا کو دیکھنے کا الگ ہی نظریہ تشکیل پاجاتا ہے۔ ان کی اس خوبی کا اعتراف کرتے ہوئے ڈاکٹر یوسف تقی لکھتے ہیں کہ:

”جاوید دانش نے جگہ جگہ مشرقی بعید کا تقابلی مطالعہ ہندوستان اور شمالی امریکہ سے کیا ہے، جس سے قاری ایک ان جانے اور نئی جہت سے آشنا ہوتا ہے اور اس کے ذہن کے اسکرین پر تین علاقوں کی تصویریں ایک ترتیب سے سج جاتی ہیں۔ جو اس کے علم میں اضافہ کرتی ہیں اور وہ یہ جان پاتا ہے کہ تینوں میں کہاں اور کتنا اختلاف یا مماثلت ہے۔

(مزید آوارگی، ایک جائزہ، از یوسف تقی مطبوعہ، ترکش، جاوید دانش نمبر۔ 2015 ص: 254)

جاوید دانش بنیادی طور پر انگریزی کے طالب علم تھے لیکن اردو ادب کی جتنی خدمت انہوں نے کی اتنا تو کوئی اردو داں بھی نہ کرتا۔ بین الاقوامی سطح پر اردو کو فروغ دینے میں وہ کافی فعال ہیں۔ شاید اسکی وجہ سے کچھ اردو داں ان سے رشک کرنے لگیں۔ مگر جاوید دانش کا اردو زبان

و ادب سے والہانہ لگاؤ میں کوئی کمی نہیں آتی وہ جس ملک کا بھی سفر کرتے ہیں وہاں اردو زبان و ادب سے تعلق رکھنے والے ادیبوں، شاعروں اور درس و تدریس سے جڑے لوگوں کو ڈھونڈ نکالتے ہیں۔ جاپان میں اردو زبان و ادب کے فروغ و ترقی کو دیکھ کر انہیں کافی حیرت ہوتی ہے۔ جاوید دانش ٹوکیو یونیورسٹی آف فارن اسٹڈیز میں اردو شعبہ کا ذکر کرتے ہوئے کافی فکر محسوس کرتے ہیں کہ کیسے یہاں تقریباً ۱۹۰۳ء سے اردو کا شعبہ قائم ہے جبکہ تراجم کا سلسلہ تو کافی پرانا ہے۔ ساتھ ہی انہوں نے جاپان میں اردو زبان کی ترویج و اشاعت سے جڑے پروفیسر رئیس علوی، پروفیسر ساد، ایوانا اور یونیورسٹی آف فارن اسٹڈیز کے سربراہ پروفیسر سوزو کی تائید سے متعارف کرایا ہے۔ جنکی اردو دانی، اردو زبان و ادب کے تئیں سچی عقیدت، اردو زبان و ادب کو فروغ دینے کا بے لوث جذبہ قاری کو کافی متاثر کرتا ہے۔ جاپان میں اردو زبان کی ترقی دیکھ کر جاوید دانش کو جہاں فخر کا محسوس ہوتا ہے وہیں اپنے ملک میں اس کی زبوحالی پراسوس بھی۔ جس کا ذکر کرتے ہوئے وہ کہتے ہیں:

”میں سوچنے لگا کہ اس زبان اردو کی قسمت بھی عجیب ہے۔ شاید میری طرح! ملک میں اس کی بقا کے لئے کیا کچھ وعدے سیاسی لیڈر نہیں کرتے مگر ساتھ ہی اسکی بربادی کے لئے بھی کیا کیا حربے استعمال نہیں کئے جاتے، وہی زبان وطن سے کوسوں دور امرتیل کی طرح پھیلتی جا رہی ہے، نہ کسی سایے کی ضرورت نہ دھوپ کا خوف۔ یہ زبان کبھی ختم نہیں ہوگی! اسے کہاں کہاں ختم کر سکیں گے؟ ساری دنیا اب اس کا مسکن ہے۔“

(”مزید آوازی“ از جاوید دانش، پرنٹ ویل، آفسیٹ، کلکتہ، 1994ء ص: 41)

جاپان میں اردو کی مقبولیت کا ہی اثر تھا کہ اس سال بی۔ اے میں ۶۰ طلباء اور ایم۔ اے میں تین طلباء اردو سے فیضیاب ہو رہے تھے۔ قاری کو یہ جان کر بھی حیرت ہوتی ہے کہ جاپان میں اردو ٹوکیو کے علاوہ ”اوسا کا“ میں بھی پڑھائی جاتی ہے جہاں اقبالیات پر کام ہو رہا

ہیں۔

جاوید دانش نے مزید آوارگی میں جہاں اردو کی عظمت کا اعتراف کیا ہے وہی جاپانی زبان کی ابتداء نیز اسکی پیچیدہ تحریر کا تفصیلی ذکر کیا ہے۔ وہ مثالوں کے ذریعہ بتاتے ہیں کہ جاپانی زبان بولنے سے کہی زیادہ مشکل لکھنا ہے کیونکہ جاپانی ”نی ہوگو“ کے ایک خط کے چھوٹا بڑا ہونے پر پورے کردار کا مطلب بدل جاتا ہے۔ انہوں نے جاپان میں روزمرہ استعمال ہونے والے زبان کو اس خوبصورتی سے پیش کیا ہے کہ قاری کے ذہن میں کچھ جاپانی الفاظ گھر کر جاتے ہیں ”مثلاً نی ہوگو“ میں بڑوں کے احترام کا لفظ ”سین سے“ معذرت چاہنے کیلئے ”سیما سین“ معاف کرنے کیلئے ”استرے شی ماس“ روٹی کیلئے ”پان“ خوش آمدید کیلئے ”اراس میا نئے ماسے“ اور شکر ادا کرنے کیلئے ”دومو آری گا تو گراتی ماس“ وغیرہ۔ اس سفر نامے سے ہمیں اس بات کا بھی علم ہوتا ہے کہ زبان کے معاملے میں جاپانی کافی محتاط ہیں وہ انگریزی زبان کا کم سے کم استعمال کرتے ہیں۔ انہوں نے تمام علوم کا جاپانی زبان میں ترجمہ کر لیا ہے جسکی وجہ سے وہ کسی دوسری زبان کے محتاج نہیں۔

”مزید آوارگی“ کو ہم مسافر جاپان کیلئے ایک guide کے طور پر بھی دیکھ سکتے ہیں جسمیں وہاں کے مختلف رسٹورانوں، ہوٹلوں اور وہاں کے انواع اقسام کے کھانوں کے علاوہ مہمان نوازی کا بھی ذکر ملتا ہے۔ مصنف نے جاپانی کھانوں کا مکمل مینوفراہم کر دیا ہے۔ جسمیں ”ٹمپورا“ چاول سے بنا مشروب ”ساگی“ سالم مچھلی، اکیوزو کوری، کچھی مچھلی، ”ساشی می“، چٹنی میں ”پاکومی“، اور اوسٹکو، فاسٹ فوڈ میں ”کنفا کی چکن گر“، پیزا، بگ میک، چیز برگر، گورودے، پیٹے دی فونی گراس، اسپا کھٹی وغیرہ شامل ہیں۔ جاپانی چائے کا ذکر کرتے ہوئے جاوید دانش نے ”جشن چائے“ کو اپنی تخلیقی قوت و مزاح کے عنصر سے اتنا دلکش بنا دیا ہے کہ یہ جاپان کی روحانی تہذیب کا آئینہ معلوم ہوتا ہے۔

”مزید آوارگی“ میں جاوید دانش کی شاعری سے والہانہ لگاؤ کا عکس صاف طور پر نظر آتا

ہے کیونکہ انہوں نے موقع و حالات کی موزونیت کے مطابق جگہ جگہ شاعری کا استعمال کیا ہے۔ جو اس کتاب کے دلکشی میں اضافہ کرنے کے ساتھ ساتھ جاوید دانش کے خیال اور احساسات کی پوری ترجمانی کرتا ہے۔ اس کتاب کے آخری صفحہ پر نندا فاضلی کا شعر دیکھئے جو جاوید دانش کے اگلے سفر کے ارادہ کو ظاہر کرتا ہے۔

نقشہ اٹھا کے کوئی نیا شہر ڈھونڈ پیئے

اس شہر میں تو سب سے ملاقات ہو چکی (ندا فاضلی)

”مزید آوارگی“ میں انہوں نے جاپان کی شاعری اور مصوری کا بھی تفصیل سے ذکر کیا ہے۔ اس سفر نامے کی ایک اہم خوبی یہ ہے کہ اسکے ذریعہ ہمیں جاپانیوں کے مذہبی عقائد، جذبہ حب الوطنی اور اساطیر وغیرہ کو قریب سے جاننے کا موقع ملتا ہے۔ جاپان کے بودھ مذہب اور زین مذہب کے مختلف عقائد جیسے سنتو، اس کے معبد، سجادہ نشین کا نوشی اور راہبہ ”مبکو“ کے علاوہ یہاں کے مختلف دیوی دیوتا مثلاً ہوا کے دیوتا ”فوجن“، بجلی کے دیوتا ”ارجن“، زخم کی دیوی، ”کائین“، زمین کے محافظ، ”اوجی زو“، علم کی دیوی، ”کیشوتین“، وغیرہ کو قریب سے جاننے کا موقع ملتا ہے۔

جاوید دانش اپنے تراشیدہ اور عام فہم اسلوب کے ذریعہ کسی مقام کی تفصیل اس خوبصورتی سے بیان کرتے ہیں کہ قاری خود کو انکے ساتھ محسوس کرنے لگتا ہے۔ ان کا مطالعہ کافی عمیق ہے یہی وجہ ہے کہ کسی بھی چیز کو دیکھنے کے بعد اسکی پوری تفصیل قاری تک پہنچا دیتے ہیں ٹو کیو شہر کی بلند عمارتیں، ہوٹل، میوزیم، دفاتر، آرٹ گیلری، ریسٹوران، شاپنگ ہال پارک، ایکوریم اور تھیٹر وغیرہ کا پورا نقشہ یہاں تک کہ اسکے تاریخی اور جغرافیائی حالات سے بھی واقف کر دیتے ہیں۔ ان کی اس خصوصیت نے جہاں ان کے سفر ناموں میں منفرد شان پیدا کر دی وہی اس پر کچھ اعتراضات بھی ہوئے ہیں۔ عاصم شہنواز شبلی لکھتے ہیں کہ

”ایک بات میں نے شدت کے ساتھ محسوس کی ہے کہ جاوید دانش

کے یہاں سفر کے روایتی انداز پائے جاتے ہیں۔ اپنے سفر ناموں

میں وہ بیشتر اوقات صرف جغرافیہ، حدود، رقبہ اور تاریخ پر ہی زور دیتے ہیں۔ یہی وجہ ہے کہ اس میں ادبی شان کی جو رمتی ہوئی چاہئے، وہ تلاش بسیار کے بعد بھی نہیں مل پاتی ہے۔ ایسا لگتا ہے کہ انہوں نے صرف آوارگی ہی کی ہے اور قارئین کو ایک گائڈ لائن دے رہے ہیں۔ لیکن جہاں وہ جذبات اور اطلاعات سے باہر نکلتے ہیں، وہاں ایک نوع کی تازگی اور ادبی شان پیدا ہوگئی ہے۔“

(”مغربی بنگال کے اردو سفر ناموں میں تہذیب و ثقافت اور ادب“، از ڈاکٹر عاصم شہباز شہلی، مشمولہ، ”اردو سفر ناموں میں ہندوستانی تہذیب و ثقافت“، قومی کونسل برائے فروغ اردو زبان دہلی، ص: 211)

جاوید دانش کی اطلاعات کی تفصیل کبھی کبھی طویل ہو کر گراں ضرور گذرتی ہے مگر اس سے ان کی ادبی شان میں کوئی کمی واقع نہیں ہوتی۔ وہ انہیں چیزوں کی تفصیل قاری تک پہنچاتے ہیں جسکا جاننا سفر جاپان کیلئے اہم ہو۔ انہوں نے کبھی اپنی علیست کے مظاہرے کیلئے ان چیزوں کا ذکر نہیں کیا۔ یہی وجہ ہے کہ ان تمام اعتراضات کے بعد بھی آخر میں عاصم شہباز شہلی اعتراف کرتے ہیں کہ ”مجموعی طور پر یہ سفر نامے وسعت معلومات اور موقع کشی کا نمونہ ہیں“

”مزید آوارگی“ میں جاوید دانش نے معاشرتی، معاشی، تہذیبی، سیاسی، تعلیمی، ادبی ہر طرح کے موضوعات کو پیش کیا ہے۔ جس میں جاوید دانش کا پر شکوہ اسلوب، فکر و نظر کی بالیدگی، جمالیاتی رویے، منظر کشی کی دلکشی، اشخاص کی شخصیت کی عکاسی وغیرہ درجہ کمال پر ہے۔ یہی وجہ ہے کہ وہ جن واقعات و اشخاص کا ذکر کرتے ہیں انہیں ایسی تازگی و توانائی بھر دیتے کہ قاری تو قاری حوز مصنف ہر لمحہ اس سے محظوظ ہوتا دیکھائی دیتا ہے۔ مصنف کے لفظوں میں ہی اس سفر کے تاثرات ملاحظہ ہوں!

”انور کو بتایا کہ یہ سفر مجھے کافی عرصہ تک یاد رہے گا۔ ساتھ ہی تمہاری مہمان

نوازی اور خلوص، رئیس بھائی اور اسادا صاحب کی اپنائیت، مینوری وائی کی مسکراہٹ، ٹریسی میک لین کا بھولا پن اور جانی کی باتیں میں شاید ہی بھلا پاؤں۔۔۔ پندرہ گھنٹے کی کمرٹوڑ پرواز میں ”تھائی ایئر“ کی نازک اندام اور رزق برق لباس والی دلکش ایئر ہوسٹ کی مہمان نوازیوں کو بھی میں عرصہ تک بھولنا نہیں چاہتا تھا۔ گویا ہر طرح سے سفر جاپان یادگار، معلوماتی اور مسخو رکھ تھا.....!“

(”مزید آوارگی، از جاوید دانش۔ پرنٹ ویل آفسیٹ، کلکتہ، 1994 ص: 151)

”مزید آوارگی“ کا دوسرا پڑاؤ شہرِ خوباں، ہانگ کانگ ہے۔ اس شہر میں وہ ۱۸ مارچ ۱۹۸۹ء کی سردرات کو پہنچے اور خوبصورت چچھاتی گولڈن ڈالو، میں چڑھ کر ”چن کنگ منیش“ کے لئے روانہ ہوئے۔ پہلی رات ایک گیسٹ ہاؤس میں گذاری پھر مہاراجہ رنجیت سنگھ گیسٹ ہاؤس میں منتقل ہو گئے۔ جاوید دانش نے ہانگ کانگ کے مختلف مقامات کی سیاحت کی ان میں ”کاؤلون“ کے شاسوئی کا علاقہ، بندرگاہ، ”اسٹار فیوری“ ایشیا کاسب سے بڑا انڈور آڈیٹوریم ”ہانگ کانگ کالیزیم“، مختلف میوزیم پننسنو لا ہوٹل، انڈین ریسٹوران، ”دہلی دربار“، واٹر ورلڈ، ٹائیگر بام گارڈن، مدراس اسکپریس کیفے وغیرہ شامل ہیں۔ جاوید دانش نے ہانگ کانگ کے باشندوں کی خوبیوں اور خامیوں کے علاوہ ان میں ڈالر کی لک کو بھی ظاہر کیا ہے۔ ”مزید آوارگی“ کے اس حصے میں بھی عام معلومات کا ذخیرہ بھرا ہے جو قاری کو ہانگ کانگ کے متعلق دعوت فکر دیتا ہے۔ زبان سے چونکہ جاوید دانش کو خاصا لگاؤ رہتا ہے اسلئے یہاں بھی ہمیں کچھ الفاظ مثلاً شکر یہ کے لئے ”گلوئی“، خدا حافظ کے لئے ”جوئے گین“، وغیرہ کی جانکاری ملتی ہے۔ سفر ہانگ کانگ میں ہمیں کسی ادبی، علمی یا سیاسی شخصیت سے متعارف ہونے کا موقع نہیں ملتا۔ چونکہ یہ انکا خالص سیاحتی سفر تھا اسلئے اس موضوع کی طرف انہوں نے خاص توجہ نہیں دی مگر جن اشخاص کا ذکر یہاں ہوا ہے وہ کافی دلچسپ ہے، ان میں سلطنت خان اور سردار جی کا بیان کافی دلکش انداز میں ملتا ہے۔

جاوید دانش نے جہاں ہانگ کانگ کی خوبصورت عمارتوں، معاشرتی و تہذیبی زندگی کو پیش کیا ہے وہ نچلے اور متوسط غریب طبقہ کے استحصال کے ساتھ انقلاب کی پیشین گوئی کا ذکر بھی پر خلوص انداز میں کیا ہے۔ مثلاً انیسویں باب (جائیں تو جائیں کہاں..... ہائے ۱۹۹۷ء) کو دیکھئے چونکہ ۱۹۹۷ء ہانگ کانگ سے برٹش اقتدار کے خاتمے کا سن ہے اور جس کے بعد ہانگ کانگ پر چین سرخ پرچم لہرائے گا۔ اس بدلاؤ پر روشنی ڈالتے ہوئے ایک ٹی شرٹ بیچنے والے ہانگ کانگ کے خیالات کی ترجمانی کرتے ہوئے لکھتے ہیں کہ:

”میں نے دکان دار سے پوچھا، ۱۹۹۷ء کے بعد تمہارا کیا خیال ہے، حالات کیا ایسے ہی رہیں گے۔ اس نے مسکراتے ہوئے اپنی بیوی کی طرف دیکھا پھر کہنے لگا، حالات جیسے بھی ہوں، ہم لوگ ایسے ہی رہیں گے۔ ہو سکتا ہے اس وقت کوئی نئی لہر چل جائے یا نیا شوشہ چھوٹے اور ٹی شرٹ بنانے والوں کو نیا بہانہ مل سکے۔ اصل کمائی تو ان بڑے لوگوں کی ہوتی ہے۔ ہم تو صرف میڈیم ہیں اور رہیں گے..... ٹل کلاس طبقہ جان لگا کر اس سوویتیز کو بیچ رہا تھا اور کارخانداروں کے ڈالر شمالی امریکہ کے بینکوں میں سبک رفتاری سے منتقل ہو رہے تھے۔“ (ایضاً۔ ص: 195)

غرض اس سفر نامہ کا یہ حصہ بھی خاص دلچسپ و معنی خیز ہے۔ جاوید دانش نے اپنے سحر انگیز انداز و بیان سے ہانگ کانگ کے سفر کی روداد کو قاری کے لئے کافی اثر انگیز بنا دیا ہے۔

”مزید آوارگی“ کی آخری منزل مسکراہٹوں کا شہر بنگاک ہے، جہاں ۲ دسمبر ۱۹۸۸ء کی سردشام کو جاوید دانش ٹورانٹو سے تھائی جمبو جیٹ پر سوار ہو کر پہنچے۔ تھائی لینڈ کی راجدھانی بنگاک کو مشرق کا وینس کہا جاتا ہے یہ بدھ ازم کا بہت بڑا مرکز ہے۔ ۵ دسمبر کو پورا بنگاک اپنے ہر دل عزیز راجہ صاحب کی جنم دن کا جشن منا رہا تھا۔ یہاں کے رنگارنگ تقریباًب سے جاوید دانش نہ صرف خود محفوظ ہو رہے تھے بلکہ ان تمام تقریباًب سے قاری کو بھی روشناس کر رہے تھے۔ جاوید دانش

نے اپنے سفر نامے میں اس ملک کی تاریخی، تہذیبی، مذہبی و اقتصادی حالات کی پوری تفصیل پیش کی ہے۔ جاوید دانش نے یہاں کی معاشرتی زندگی، تھائی لب و لہجہ، رقص، ٹونکنی اور ڈراما وغیرہ پر تفصیلی روشنی ڈالی ہے۔ بنکاک میں چند ایسے اشخاص سے بھی معترف ہونے کا موقع ملتا ہے جنکی شخصیت قاری کو کافی متاثر کرتی ہے، ان میں اقبال سنگھ، مسٹر وینس میگالر، ناول نی کوم وغیرہ شامل ہیں۔ اس سفر نامے کی سب سے بڑی خصوصیت یہ ہے کہ جاوید دانش نے حقیقت بیانی سے کام لیکر تمام واقعات کو دلچسپ اور کارآمد بنا دیا ہے۔ اس سفر کے آخر میں جاوید دانش بنکاک کی تمام

اچھائیوں اور برائیوں کا ذکر کرنے کے بعد بنکاک سے متاثر ہوتے ہوئے لکھتے ہیں کہ

”طیارے نے جب اپنے پر پھیلا کر ہوا سے باتیں کرنا شروع کی تو میں نے

”گناہ“ کے شہر کو الوداعی نظروں سے دیکھا۔ میرے خیال میں کوئی شہر گنا

ہگار یا بُرا نہیں ہوتا۔ لوگ اسے بُرا بنا ڈالتے ہیں، اب لوگوں کا کیا کیا

جائے۔ تمام کج روی سمیت بنکاک اب مجھے اچھا لگنے لگا تھا۔ بس ذرا چمپی

ماتش کی چاپ اور ڈگ ڈگ ٹیکسی کا شور نہ ہوتا تو کیا کہنا ہے اس شہر خوش

رنگ کا!.....”سواس دی کلاپ“ کہتے ہوئے ایک سانولی سلونی ایئر

ہوسٹس نے اپنے گلابی ریشمی پیراہن کو سنبھالتے ہوئے، سنترے کے رس

کا گلاس میرے سامنے رکھ دیا۔ میں بس اس کی مخصوص تھائی مسکان دیکھا

کیا۔“ (الضیاء، ص: 254)

جاوید دانش نے ”مزید آوارگی“ لکھ کر جہاں سفر نامے میں ایک اہم اضافہ کیا ہے وہیں اس میں انکی پوری شخصیت جلوہ افروز ہیں۔ ایک عام انسان جب کہیں کا سفر کرتا ہے تو شاید وہ وہاں کی چیزوں اور واقعات کا اظہار اس طرح نہیں کر پاتا جیسا جاوید دانش نے کیا ہے۔ چونکہ وہ آرٹسٹ ہونے کے ساتھ ساتھ ادیب بھی ہیں اسلئے انکی نظریں وہاں تک پہنچ جاتی ہیں جسے ہم بار بار دیکھکر بھی نظر انداز کر دیتے ہیں، اور ہم اپنی باتوں کو اس طرح نہیں سمجھا پاتے جو جاوید دانش کا

خاصہ ہے۔ بقول مجتبیٰ حسین!

”جاوید دانش نے سچ سچ کی آوارگی کی ہے۔ ایک ایسی شریفانہ آوارگی جس

سے گزر کر آدمی اور بھی سرخرو ہو جاتا ہے۔ دنیا کو نہ صرف سمجھتا ہے بلکہ

دوسروں کو سمجھاتا بھی ہے۔“ (ماخوذ از بیک کور ”مزید آوارگی“)

غرض ”مزید آوارگی“ کو پڑھنے کے بعد قاری خود کو جاوید دانش کا ہم سفر محسوس کرنے لگتا ہے، وہی کچھ کو انکی آوارگی پر رشک بھی آتا ہوگا کہ کاش وہ بھی جاوید دانش کی طرح ان مناظر کو اپنی آنکھوں سے دیکھ پاتے۔ جاوید دانش نے جاپان، ہانگ کانگ اور بنگال کی منظر کشی اس باریک بینی سے کی ہے کہ قاری اپنے آپ کو اس ماحول میں گم کر لیتا ہے۔ اتفاقاً اگر کسی کو ان ملکوں کے سفر کا موقع ملا تو جاوید دانش کی یہ کتاب اس کے لئے گائیڈ کا کام کرے گی۔ آئندہ کیلئے ہماری یہ دعا ہے کہ جاوید دانش کی آوارگی یوں ہی جاری رہے اور وہ ہمیں مختلف ممالک کے تہذیب و تمدن سے روشناس کراتے رہیں۔